



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

ក្រសួងពាណិជ្ជកម្ម

លេខ ២២៨ ព.ណ.ប្រក. ០៧

ប្រកាស

ស្តីពី

ការទទួលស្គាល់អ្នកចំណាចស្របច្បាប់  
ក្នុងការស្នើសុំចុះបញ្ជីពាណិជ្ជកម្ម ឬ ឯកសារនាំចេញ-នាំចូល  
នៅក្រសួងពាណិជ្ជកម្ម នៃព្រះរាជាណាចក្រកម្ពុជា

រដ្ឋមន្ត្រីក្រសួងពាណិជ្ជកម្ម

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួល សមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើ ច្បាប់ស្តីពីការបង្កើតក្រសួងពាណិជ្ជកម្ម
- បានឃើញព្រះរាជក្រមលេខ នស/រកម/០៦៩៥/០៤ ចុះថ្ងៃទី២៦ ខែមិថុនា ឆ្នាំ១៩៩៥ ដែលប្រកាសឱ្យប្រើ ច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម
- បានឃើញព្រះរាជក្រមលេខ នស/រកម/១១៩៩/១២ ចុះថ្ងៃទី១៨ ខែវិច្ឆិកា ឆ្នាំ១៩៩៩ ដែលប្រកាសឱ្យប្រើ ច្បាប់ស្តីពីវិសោធនកម្មច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម
- បានឃើញព្រះរាជក្រមលេខ នស/រកម/០៦០៥/១៩ ចុះថ្ងៃទី១៩ ខែមិថុនា ឆ្នាំ២០០៥ ដែលប្រកាសឱ្យប្រើ ច្បាប់ស្តីពីសហគ្រាសពាណិជ្ជកម្ម
- បានឃើញអនុក្រឹត្យលេខ ១៣១ អនក្រ បក ចុះថ្ងៃទី១៩ ខែមីនា ឆ្នាំ២០១៤ ស្តីពីការរៀបចំ និងប្រព្រឹត្តទៅ របស់ក្រសួងពាណិជ្ជកម្ម
- បានឃើញប្រកាសលេខ ១៩១ ពណ ចបព ប្រក ចុះថ្ងៃទី១១ ខែកក្កដា ឆ្នាំ២០១៤ ស្តីពីការរៀបចំ និងការ ប្រព្រឹត្តទៅរបស់នាយកដ្ឋានចុះបញ្ជីពាណិជ្ជកម្ម
- ប្រកាសលេខ ២១៣ ពណ ចបព ប្រក ចុះថ្ងៃទី ២៤ ខែមិថុនា ឆ្នាំ២០១៦ ស្តីពីការចុះឈ្មោះក្នុងបញ្ជី ពាណិជ្ជកម្មតាមប្រព័ន្ធស្វ័យប្រវត្តកម្ម
- ប្រកាសលេខ ១៧៨ ព.ណ នច ចុះថ្ងៃទី១៣ ខែមិថុនា ឆ្នាំ២០១៤ ស្តីពីការរៀបចំ និងការប្រព្រឹត្តទៅរបស់ នាយកដ្ឋាននាំចេញ-នាំចូល
- ប្រកាសលេខ ៣១៩៨ ព.ណ ខកល ចុះថ្ងៃទី២៦ ខែសីហា ឆ្នាំ២០១៦ ស្តីពីនីតិវិធីនៃការស្នើសុំ និងការចេញ វិញ្ញាបនបត្របញ្ជាក់ប្រកបដោយទំនិញគ្រប់ទម្រង់តាមប្រព័ន្ធស្វ័យប្រវត្តកម្ម
- យោងតាមការចាំបាច់របស់ក្រសួងពាណិជ្ជកម្ម។

*(Signature)*

**សម្រេច**

**ប្រការ ១.- គោលបំណង**

ប្រកាសនេះមានគោលបំណងដូចខាងក្រោម៖

- គ្រប់គ្រង និងពង្រឹងសមត្ថភាពអ្នកតំណាងស្របច្បាប់ របស់សហគ្រាស ក្រុមហ៊ុន
- ពង្រឹង និងបង្កើនប្រសិទ្ធភាពនៃការអនុវត្តច្បាប់ ប្រកាស សេចក្តីជូនដំណឹង ពាក់ព័ន្ធដល់ការចុះបញ្ជី ពាណិជ្ជកម្ម និងការផ្តល់ឯកសារទាក់ទងនឹងការនាំចេញ-នាំចូល
- គាំទ្រដល់ការផ្តល់សេវាចុះបញ្ជីពាណិជ្ជកម្មនិងសេវានាំចេញ-នាំចូល ឲ្យកាន់តែប្រសើរឡើង។

**ប្រការ ២.- គោលដៅ**

ប្រកាសនេះមានគោលដៅកំណត់នូវលក្ខខណ្ឌតម្រូវការទទួលខុសត្រូវ និងនីតិវិធី ក្នុងការទទួលស្គាល់រូបវន្ត បុគ្គល និងនីតិបុគ្គលជាអ្នកតំណាងស្របច្បាប់ របស់ម្ចាស់សហគ្រាស ក្រុមហ៊ុន សម្រាប់ស្នើសុំចុះបញ្ជី ពាណិជ្ជកម្ម ឬឯកសារទាក់ទងនឹងការនាំចេញ-នាំចូល នៅក្រសួងពាណិជ្ជកម្ម។

**ប្រការ ៣.- វិសាលភាព**

ប្រកាសនេះមានវិសាលភាពអនុវត្តលើការស្នើសុំចុះបញ្ជីពាណិជ្ជកម្ម ឬ ឯកសារនាំចេញ-នាំចូល នៅក្រសួង ពាណិជ្ជកម្ម ដោយអ្នកតំណាងស្របច្បាប់។  
ម្ចាស់សហគ្រាស-ក្រុមហ៊ុន ឬរូបវន្តបុគ្គលដែលមានបំណងបង្កើតក្រុមហ៊ុន ឬ ស្នើសុំឯកសារទាក់ទងនឹងការ នាំចេញ-នាំចូល អាចបំពេញបែបបទតាមការតម្រូវរបស់ក្រសួងពាណិជ្ជកម្ម ដោយខ្លួនឯងបាន។

**ប្រការ ៤.- លក្ខខណ្ឌតម្រូវចំពោះអ្នកតំណាងស្របច្បាប់**

អ្នកតំណាងស្របច្បាប់របស់សហគ្រាស-ក្រុមហ៊ុន ក្នុងការស្នើសុំចុះបញ្ជីពាណិជ្ជកម្ម ឬឯកសារនាំចេញ-នាំចូល នៅក្រសួងពាណិជ្ជកម្ម គឺជា៖ រូបវន្តបុគ្គល ឬនីតិបុគ្គល ដែលបានទទួលសិទ្ធិពីម្ចាស់សហគ្រាស-ក្រុមហ៊ុន ដើម្បីបំពេញបែបបទ និងផ្តល់ឯកសារតម្រូវនានា នៅនាយកដ្ឋានចុះបញ្ជីពាណិជ្ជកម្ម ឬនាយកដ្ឋាននាំចេញ-នាំចូល នៃក្រសួងពាណិជ្ជកម្ម។

**ក. អ្នកតំណាងស្របច្បាប់ជារូបវន្តបុគ្គល ត្រូវបំពេញលក្ខខណ្ឌដូចខាងក្រោម៖**

- រូបវន្តបុគ្គលដែលមានសញ្ជាតិខ្មែរ មានអាយុចាប់ពី១៨ (ដប់ប្រាំបី) ឆ្នាំ ឡើងទៅ
- បានបញ្ចប់ មធ្យមសិក្សាទុតិយភូមិ ឬមានសញ្ញាបត្រសមមូលឡើងទៅ
- មានចំណេះដឹង និងវិញ្ញាបនបត្របញ្ជាក់ការសិក្សាផ្នែកកុំព្យូទ័រ និងភាសាអង់គ្លេស
- ត្រូវឆ្លងកាត់វគ្គបណ្តុះបណ្តាល ដែលរៀបចំដោយក្រសួងពាណិជ្ជកម្ម និងប្រឡងជាប់ជាស្ថាពរ
- មានលិខិតបញ្ជាក់ទោស ដែលចេញដោយស្ថាប័នមានសមត្ថកិច្ច
- ត្រូវមានប្រាក់តម្កល់ចំនួន ៤ ០០០ ០០០ (បួនលាន) រៀល នៅគណនីធនាគារណាមួយសម្រាប់ធានា ដល់ការបង់កម្រៃសេវាសាធារណៈរបស់ក្រសួងពាណិជ្ជកម្ម។ ប្រាក់តម្កល់នេះ ត្រូវរក្សាទុករហូតដល់ រូបវន្តបុគ្គលបាត់សិទ្ធិ។

**ខ. អ្នកតំណាងស្របច្បាប់ជានីតិបុគ្គល ត្រូវមានលក្ខណៈសម្បត្តិដូចខាងក្រោម៖**

- ត្រូវមានវិញ្ញាបនបត្រចុះបញ្ជីពាណិជ្ជកម្ម
- ត្រូវមានប័ណ្ណពន្ធប៉ាតង់ក្នុងឆ្នាំស្នើសុំចុះឈ្មោះជាអ្នកតំណាងនៅក្រសួងពាណិជ្ជកម្ម
- ត្រូវមានអ្នកតំណាងស្របច្បាប់ជារូបវន្តបុគ្គលយ៉ាងតិច ០១ (មួយ) រូប ដែលមានប័ណ្ណសម្គាល់ជាអ្នក តំណាងស្របច្បាប់ដែលនៅមានសុពលភាព
- មិនមានជាប់បណ្តឹងនៅតុលាការ។

 ទំព័រទី ២

**ប្រការ ៥.- ការបណ្តុះបណ្តាល**

ក្រសួងពាណិជ្ជកម្មត្រូវរៀបចំវគ្គបណ្តុះបណ្តាលលើការងារចុះបញ្ជីពាណិជ្ជកម្មចំនួន ០២(ពីរ) វគ្គ និង ការងារនាំចេញ-នាំចូល ចំនួន ០២(ពីរ) វគ្គ ក្នុង ០១(មួយ) ឆ្នាំ។ វគ្គសិក្សាអាចរៀបចំបន្ថែមក្នុងករណី ចាំបាច់។ ក្នុងករណីមានការផ្លាស់ប្តូរនីតិវិធី វិធាននានា ឬបច្ចេកវិទ្យាក្នុងប្រព័ន្ធស្វ័យប្រវត្តកម្ម ក្រសួង ពាណិជ្ជកម្ម អាចបើកវគ្គថ្មី ឬ វគ្គបំប៉នបន្ថែម សម្រាប់អ្នកដែលបានទទួលសិទ្ធិជាអ្នកតំណាងរួចហើយ។

**១- លក្ខណៈសម្បត្តិសម្រាប់អ្នកដាក់ពាក្យចូលរួមវគ្គបណ្តុះបណ្តាល៖**

អ្នកដាក់ពាក្យចូលរួមវគ្គបណ្តុះបណ្តាលនៅក្រសួងពាណិជ្ជកម្មត្រូវមានលក្ខណៈសម្បត្តិដូចខាងក្រោម៖

- រូបវន្តបុគ្គលដែលមានសញ្ជាតិខ្មែរ មានអាយុចាប់ពី១៨ (ដប់ប្រាំបី) ឆ្នាំ ឡើងទៅ
- បានបញ្ចប់ មធ្យមសិក្សាទុតិយភូមិ ឬមានសញ្ញាបត្រសមមូលឡើងទៅ
- មានចំណេះដឹង និងវិញ្ញាបនបត្របញ្ជាក់ការសិក្សាផ្នែកកុំព្យូទ័រ និងភាសាអង់គ្លេស
- បំពេញពាក្យសុំចូលរួមវគ្គបណ្តុះបណ្តាល ដែលរៀបចំដោយក្រសួងពាណិជ្ជកម្ម ។

**២- វគ្គបណ្តុះបណ្តាល**

នាយកដ្ឋានចុះបញ្ជីពាណិជ្ជកម្ម និងនាយកដ្ឋាននាំចេញ-នាំចូល ត្រូវសហការរៀបចំកម្មវិធី និងវគ្គ បណ្តុះបណ្តាល ដល់អ្នកតំណាងស្របច្បាប់នូវចំណេះដឹងដូចខាងក្រោម៖

**ក. វគ្គបណ្តុះបណ្តាលលើការងារចុះបញ្ជីពាណិជ្ជកម្ម៖**

- មូលដ្ឋានគ្រឹះនៃច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម និងច្បាប់ស្តីពីសហគ្រាសពាណិជ្ជកម្ម
- លិខិតបទដ្ឋានគតិយុត្តិរបស់ក្រសួងពាណិជ្ជកម្ម ដែលពាក់ព័ន្ធនឹងការចុះបញ្ជីពាណិជ្ជកម្ម
- បែបបទ និងនីតិវិធីដែលពាក់ព័ន្ធនឹងការចុះបញ្ជីពាណិជ្ជកម្ម
- ការប្រើប្រាស់ប្រព័ន្ធស្វ័យប្រវត្តកម្មរបស់ក្រសួងពាណិជ្ជកម្ម
- ការអនុវត្តជាក់ស្តែងក្នុងការចុះបញ្ជីពាណិជ្ជកម្ម។

**ខ. វគ្គបណ្តុះបណ្តាលលើការងារនាំចេញ-នាំចូល**

- វិធានប្រកាសដើមទំនិញ
- លិខិតបទដ្ឋានគតិយុត្តិ និងនីតិវិធី ពាក់ព័ន្ធនឹងការនាំចេញ-នាំចូល
- ការប្រើប្រាស់ប្រព័ន្ធស្វ័យប្រវត្តកម្មរបស់ក្រសួងពាណិជ្ជកម្ម
- ការអនុវត្តជាក់ស្តែងក្នុងការស្នើសុំឯកសារនាំចេញ-នាំចូល។

**គ. កម្មវិធី និងឯកសារបណ្តុះបណ្តាល**

នាយកដ្ឋានចុះបញ្ជីពាណិជ្ជកម្ម និងនាយកដ្ឋាននាំចេញ-នាំចូល ត្រូវរៀបចំកម្មវិធីសិក្សា និងឯកសារសម្រាប់ វគ្គបណ្តុះបណ្តាលអ្នកតំណាងស្របច្បាប់តាមការចាំបាច់។

បេក្ខជនត្រូវឆ្លងកាត់វគ្គបណ្តុះបណ្តាល និងការប្រឡងបញ្ចប់ដោយជោគជ័យតាមរយៈការវាយតម្លៃរបស់ គណៈកម្មការវគ្គបណ្តុះបណ្តាល ដែលបង្កើតឡើងដោយក្រសួងពាណិជ្ជកម្ម។ បេក្ខជនដែលបានប្រឡង ជាប់នឹងត្រូវបានផ្តល់វិញ្ញាបនបត្របញ្ជាក់ការសិក្សា ដើម្បីចុះឈ្មោះ ក្នុងបញ្ជីយកប័ណ្ណ សម្គាល់អ្នកតំណាង ស្របច្បាប់។

**ប្រការ ៦.- មញ្ជីឈ្មោះ ប័ណ្ណសម្គាល់ និង ទំហំការងាររបស់អ្នកតំណាងស្របច្បាប់**

**ក. បញ្ជីឈ្មោះ**

នាយកដ្ឋានចុះបញ្ជីពាណិជ្ជកម្ម និងនាយកដ្ឋាននាំចេញ-នាំចូល នៃក្រសួងពាណិជ្ជកម្ម ត្រូវរៀបចំបញ្ជី ឈ្មោះអ្នកតំណាងស្របច្បាប់ ដែលមានចុះព័ត៌មានដូចខាងក្រោម៖

- ឈ្មោះរូបវន្តបុគ្គល ឬនីតិបុគ្គល និងអាសយដ្ឋានបច្ចុប្បន្ន
- កាលបរិច្ឆេទនៃការចុះឈ្មោះក្នុងបញ្ជីអ្នកតំណាង
- លេខប័ណ្ណសម្គាល់ កាលបរិច្ឆេទចុះបញ្ជី និងសុពលភាព។

*(Signature)* ទំព័រទី ៣

**ខ. សុពលភាពនៃប័ណ្ណសម្គាល់**

រូបវន្តបុគ្គល ដែលបានបំពេញលក្ខខណ្ឌដូចមានចែងក្នុងប្រការ ៤ ខាងលើ អាចមកទទួលប័ណ្ណសម្គាល់ ពីក្រសួងពាណិជ្ជកម្មដែលមានសុពលភាព ០២(ពីរ)ឆ្នាំ និងអាចបន្តសុពលភាព ០២(ពីរ) ឆ្នាំម្តង តាម ការស្នើសុំរបស់អ្នកតំណាងស្របច្បាប់យ៉ាងតិច ៣០ថ្ងៃ មុនពេលអស់សុពលភាព។

**គ. ទំហំការងាររបស់អ្នកតំណាងស្របច្បាប់សម្រាប់ស្នើសុំឯកសារនាំចេញ-នាំចូល**

អ្នកតំណាងស្របច្បាប់ ០១(មួយ) រូប ឬ ០១(មួយ) ក្រុមហ៊ុន អាចធ្វើជាអ្នកតំណាងឲ្យសហគ្រាស- ក្រុមហ៊ុន បានត្រឹមចំនួន ០៥ (ប្រាំ) សហគ្រាស-ក្រុមហ៊ុនតែប៉ុណ្ណោះ។ ក្នុងករណីអ្នកតំណាងស្របច្បាប់ មានការចាំបាច់ត្រូវធ្វើជាអ្នកតំណាងឲ្យ សហគ្រាស-ក្រុមហ៊ុន ច្រើនជាង ០៥(ប្រាំ) នោះត្រូវដាក់ពាក្យសុំ ការអនុញ្ញាតពី រដ្ឋមន្ត្រីក្រសួងពាណិជ្ជកម្ម។

**ប្រការ ៧.- ការទទួលខុសត្រូវរបស់អ្នកតំណាងស្របច្បាប់**

អ្នកតំណាងស្របច្បាប់ របស់ម្ចាស់សហគ្រាស-ក្រុមហ៊ុន ត្រូវទទួលខុសត្រូវចំពោះមុខច្បាប់នូវព័ត៌មាន និងឯកសារដែលបានប្រកាស។ ក្នុងករណីរកឃើញថា ព័ត៌មាន ឬឯកសារដែលបានផ្តល់ព័ត៌មាន ការក្លែងបន្លំ ឬមិនពិត ឬបង្កកឯកសារមិនផ្តល់ជូនសហគ្រាស-ក្រុមហ៊ុន ដែលបានប្រគល់សិទ្ធិ ដើម្បី រកងយកប្រយោជន៍ផ្ទាល់ខ្លួន ឬបង្កបង្កាបអ្នកតំណាងស្របច្បាប់នោះនឹងត្រូវបានដកហូតសិទ្ធិជាអ្នក តំណាងស្របច្បាប់ និងទទួលទោសប្បញ្ញត្តិដូចមានចែងក្នុងច្បាប់ស្តីពីវិធានពាណិជ្ជកម្ម និងបញ្ជី ពាណិជ្ជកម្ម និងច្បាប់ស្តីពីសហគ្រាសពាណិជ្ជកម្ម ព្រមទាំងប្បញ្ញត្តិច្បាប់ជាធរមានផ្សេងទៀត។

**ប្រការ ៨.- ការធានាបង់សិទ្ធិជាអ្នកតំណាង**

អ្នកតំណាងស្របច្បាប់ត្រូវបាត់បង់សិទ្ធិក្នុងការធ្វើជាអ្នកតំណាង ក្នុងករណីណាមួយ ដូចខាងក្រោម៖

- មិនបានស្នើសុំបន្តសុពលភាពនៃប័ណ្ណសម្គាល់ តាមការកំណត់នៅក្នុងប្រការ៦
- ស្នើសុំលាលែងជាលាយលក្ខណ៍អក្សរ
- មិនបានបំពេញការបណ្តុះបណ្តាលបន្ថែមតាមការរៀបចំដោយក្រសួងពាណិជ្ជកម្ម
- មិនបានអនុវត្តត្រឹមត្រូវតាមប្រកាសជាធរមានរបស់ក្រសួងពាណិជ្ជកម្ម និងប្បញ្ញត្តិច្បាប់នានារបស់ ព្រះរាជាណាចក្រកម្ពុជា
- មានលិខិតបញ្ជាក់ពីការអសមត្ថភាពផ្នែកសតិស្មារតី ដែលមិនអាចបំពេញមុខងាររបស់ខ្លួនបាន។

**ប្រការ ៩.- និរាករណ៍**

បទប្បញ្ញត្តិទាំងឡាយណា ដែលផ្ទុយនឹងការប្រកាសនេះ ត្រូវទុកជានិរាករណ៍។

**ប្រការ ១០.- ការអនុវត្ត**

នាយកខុទ្ទកាល័យ អគ្គនាយក អគ្គាធិការ ប្រធាននាយកដ្ឋាន ប្រធានមន្ទីរពាណិជ្ជកម្ម រាជធានី-ខេត្ត ប្រធាន អង្គភាពពាក់ព័ន្ធក្រោមឱវាទក្រសួងពាណិជ្ជកម្ម ត្រូវអនុវត្តប្រកាសនេះ ចាប់ពីថ្ងៃចុះហត្ថលេខានេះតទៅ។

រាជធានីភ្នំពេញ, ថ្ងៃទី ០១ ខែវិច្ឆិកា ឆ្នាំ២០១៧  
រដ្ឋមន្ត្រីក្រសួងពាណិជ្ជកម្ម



**ចម្លងជូន៖**

- ខុទ្ទកាល័យ សម្តេចអគ្គមហាសេនាបតីតេជោ ហ៊ុន សែន
- ខុទ្ទកាល័យ សម្តេច ឯកឧត្តម លោកជំទាវ ឧបនាយករដ្ឋមន្ត្រី
- ទីស្តីការគណៈរដ្ឋមន្ត្រី
- អគ្គលេខាធិការរាជរដ្ឋាភិបាល
- សាលារាជធានី ខេត្ត
- ដូចប្រការ១០
- សមាគមរោងចក្រកាត់ដេរនៅកម្ពុជា "ដើម្បីជូនជ្រាប"
- ឯកសារ-កាលប្បវត្តិ